



محدث فتویٰ
ISLAMIC RESEARCH FOUNDATION

السلام علیکم ورحمۃ اللہ وبرکاتہ

مردے کے واسطے ختم قرآن پڑھ کر بخشنا جائز ہے یا نہیں؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلوة والسلام علی رسول اللہ، أما بعد!

اس بارے میں علماء کا اختلاف ہے کہ قرأت قرآن کا ثواب مردے کو پہنچتا ہے یا نہیں؟ علمائے حنفیہ کے نزدیک اور امام احمد بن حنبل رحمۃ اللہ علیہ کے نزدیک اور بعض اصحاب شافعی کے نزدیک پہنچتا ہے اور اکثر علمائے شافعیہ کے نزدیک نہیں پہنچتا ہے امام شافعی رحمۃ اللہ علیہ کا مشہور مذہب یہی ہے کہ نہیں پہنچتا ہے پس جن لوگوں کے نزدیک پہنچتا ہے ان کے نزدیک مردے کے واسطے ختم قرآن پڑھ کر بخشنا جائز ہے اور جن کے نزدیک نہیں پہنچتا ہے ان کے نزدیک نہیں جائز ہے شرح کنز میں ہے۔

"ان الانسان ان یصل ثواب عملہ لغیرہ صلاۃ کان او صوما او حجا او صدقۃ او قراءۃ و غیر ذلک من جمیع انواع البر ویصل الی المیت ویشفعہ عند اہل السنۃ" [1]

(بلاشبہ انسان کے لیے جائز ہے کہ وہ اپنے عمل کا ثواب اپنے غیر کو بخش دے خواہ وہ عمل نماز ہو یا روزہ حج ہو یا صدقہ قرأت قرآن ہو یا اس کے علاوہ تمام قسم نیکیاں بہر حال اہل سنت کے نزدیک اس کا ثواب میت کو پہنچتا ہے اور اسے اس کا فائدہ ہوتا ہے)

امام نووی رحمۃ اللہ علیہ شرح مقدمہ میں لکھتے ہیں۔

"واما قراءۃ القرآن فمستحب من مذہب النبی فی انہ لا یصل ثوابہا الی المیت و قال یصل الی المیت ثواب جمیع العبادات من الصلاۃ والصوم والحج والقرآن وغیر ذلک" [2]

(جہاں تک قرأت کا تعلق ہے تو امام شافعی رحمۃ اللہ علیہ کا مشہور مذہب یہ ہے کہ میت کو اس کا ثواب نہیں پہنچتا ان کے بعض اصحاب کا کہنا ہے کہ نماز روزے قرأت قرآن وغیرہ تمام عبادات کا ثواب میت کو پہنچتا ہے) اور اذکار میں لکھتے ہیں۔

"ووزب احمد بن حنبل وجماعۃ من العلماء وجماعۃ من اصحاب النبی فی انہ لا یصل" واللہ اعلم بالصواب حررہ محمد صفحی عنہ" [3]

(امام احمد بن حنبل رحمۃ اللہ علیہ علماء کی ایک جماعت اور اصحاب شافعی رحمۃ اللہ علیہ کی ایک جماعت اس طرف گئی ہے کہ اس قرأت قرآن کا ثواب (میت کو) پہنچتا ہے) سید محمد نذیر حسین۔

حوالہ فوق: متاخرین علمائے اہل حدیث سے علامہ محمد بن اسماعیل امیر رحمۃ اللہ علیہ نے سہل السلام میں مسلک حنفیہ کو رائج و دلیل بتایا ہے یعنی یہ کہا ہے کہ قرأت قرآن اور تمام عبادات بدینہ کا ثواب میت کو پہنچنا از روئے دلیل کے زیادہ قوی ہے علامہ شوکانی رحمۃ اللہ علیہ نے بھی "نبیل الاطار" میں اسی کو حق کہا ہے مگر اولاد کے ساتھ خاص کیا ہے یعنی یہ کہا ہے کہ اولاد اپنے والدین کے لیے قرأت قرآن یا جس عبادت بدنی کا ثواب پہنچانا چاہے تو جائز ہے۔ کیونکہ اولاد کا تمام عمل خیر مالی ہو خواہ بدنی اور بدنی میں قرأت قرآن ہو یا نماز روزہ یا کچھ اور سب والدین کو پہنچتا ہے ان دونوں علامہ کی عبارتوں کو مع ترجمہ یہاں نقل کر دینا مناسب معلوم ہوتا ہے۔

سہل السلام شرح بلوغ المرام (1/206) میں ہے۔

"یعنی یہ زیارت قبر کی دعائیں اور مثل ان کے اور دعائیں میت کو نافع ہیں بلا اختلاف اور میت کے لیے قرآن پڑھنا سو امام شافعی رحمۃ اللہ علیہ کہتے ہیں کہ اس ثواب میت کو نہیں پہنچتا ہے اور امام احمد رحمۃ اللہ علیہ اور علماء کی ایک جماعت کا یہ مذہب ہے کہ قرآن پڑھنے کا ثواب میت کو پہنچتا ہے علمائے اہل سنت سے ایک جماعت کا اور حنفیہ کا یہ مذہب ہے کہ انسان کو جائز ہے کہ اپنے عمل کا ثواب غیر کو بخشے خواہ نماز ہو یا روزہ یا صدقہ یا حج یا قرأت قرآن یا کوئی ذکر یا کسی قسم کی کوئی اور عبادت اور یہی قول دلیل کی رو سے زیادہ راجح ہے دارقطنی نے روایت کیا ہے کہ ایک مرد نے رسول اللہ صلی اللہ علیہ وسلم سے پوچھا کہ وہ اپنے والدین کے ساتھ ان کے مرنے کے بعد کبھی نذر نیکی و احسان کرے؟ آپ صلی اللہ علیہ وسلم نے فرمایا: وہ اپنی نماز کے ساتھ ان دونوں کے لیے نماز پڑھے اور اپنے روزے کے ساتھ ان دونوں کے لیے روزہ رکھے۔ [4] ابوداؤد میں معقل بن یسار سے روایت ہے کہ رسول اللہ صلی اللہ علیہ وسلم نے فرمایا: اپنے مردوں پر سورہ یسین پڑھو اور یہ حکم میت کو بھی شامل ہے بلکہ حقیقتاً میت ہی کے لیے ہے اور صحیح بخاری و صحیح مسلم میں ہے کہ رسول اللہ صلی اللہ علیہ وسلم ایک بھیر اپنی طرف سے قربانی کرتے تھے اور ایک اپنی امت کی طرف سے اور اس میں بات کی طرف اشارہ ہے کہ آدمی کو غیر کا عمل نفع دیتا ہے اور ہم نے حواشی ضوئ النہار میں اس مسئلہ پر بمسوط کلام کیا ہے جس سے واضح ہوتا ہے کہ یہی مذہب قوی ہے۔"

حاصل اور خلاصہ ترجمہ اس عبارت کا بقدر ضرورت یہ ہے کہ حق یہ ہے کہ آیت:

وان للانسان الا ما سعی لہ عموماً پر نہیں ہے اور اس کے عموماً سے اولاد کا صدقہ خارج ہے یعنی اولاد اپنے مرے ہوئے والدین کے لیے جو صدقہ کرے اس کا ثواب والدین کو پہنچتا ہے اور غیر اولاد کا حج بھی خارج ہے اس واسطے کہ تشریح کی حدیث سے ثابت ہوتا ہے کہ اولاد جو اپنے والدین کے لیے حج کرے اس کا ثواب والدین کو پہنچتا ہے اور شہرہ کے بھائی کی حدیث سے ثابت ہوتا ہے کہ حج کا ثواب میت کو غیر اولاد کی طرف سے بھی پہنچتا ہے اور اولاد جو

اپنے والدین کے لیے غلام آزاد کرے تو اس کا بھی ثواب والدین کو پہنچتا ہے جیسا کہ بخاری میں سعد کی حدیث سے ثابت ہے اور اولاد جو اپنے والدین کے لیے نماز پڑھے روزہ رکھے سو اس کا بھی ثواب والدین کو پہنچتا ہے اس واسطے کہ دارقطنی میں ہے کہ ایک مرد نے کہا: رسول اللہ صلی اللہ علیہ وسلم! میرے ماں باپ تھے ان کی زندگی میں ان کے ساتھ نیکی و احسان کرتا تھا پس ان کے مرنے کے بعد ان کے ساتھ کیونکر نیکی کروں؟ آپ نے فرمایا: نیکی کے بعد نیکی یہ ہے کہ اپنی نماز کے ساتھ اپنے والدین کے لیے بھی نماز پڑھ اول اپنے روزے کے ساتھ اپنے والدین کے لیے بھی روزہ رکھ اور صحیحین میں ابن عباس رضی اللہ تعالیٰ عنہ کی حدیث میں ہے کہ ایک عورت نے کہا: یا رسول اللہ صلی اللہ علیہ وسلم! میری ماں مر گئی اور اس کے ذمہ نذر کے روزے تھے؟ آپ صلی اللہ علیہ وسلم نے فرمایا: بتا اگر تیری ماں کے ذمہ قرض ہوتا اور اس کی طرف سے توادا کرتی تو ادا ہو جاتا یا نہیں؟ اس نے کہا ہاں ادا ہو جاتا آپ صلی اللہ علیہ وسلم نے فرمایا: روزہ رکھ اپنی ماں کی طرف سے اور صحیح مسلم وغیرہ میں ہے کہ ایک عورت نے کہا کہ میری ماں کے ذمے ایک مہینے کے روزے ہیں تو کیا میں اس کی طرف سے روزہ رکھوں۔ آپ صلی اللہ علیہ وسلم نے فرمایا اپنی ماں کی طرف سے روزہ رکھ اور غیر اولاد کے روزہ کا بھی ثواب میت کو پہنچتا ہے اس واسطے کہ حدیث متفق علیہ میں آیا ہے کہ جو شخص مرجائے اور اس کے ذمے روزے ہوں تو اس کی طرف سے اس کا ولی روزے رکھے اور سورت یسین کا ثواب بھی میت کو پہنچتا ہے اولاد کی طرف سے بھی اس واسطے کہ رسول اللہ صلی اللہ علیہ وسلم نے فرمایا ہے اپنے مردوں پر سورت یسین پڑھو اور دعا کا نفع بھی میت کو پہنچتا ہے اولاد دعا کرے یا کوئی اور، اور جو کار خیر اولاد اپنے والدین کے لیے کرے سب کا ثواب والدین کو پہنچتا ہے اس واسطے کہ حدیث میں آیا ہے کہ انسان کی اولاد اس کی سعی سے ہے۔

جب علامہ شوکانی رحمۃ اللہ علیہ اور محمد بن اسماعیل امیر کی تحقیق ایصال ثواب قرآن و عبادات بدینہ کے متعلق سن چکے تو اب آخر میں علامہ ابن النجاشی کی تحقیق بھی سن لینا خالی از فائدہ نہیں۔ آپ شرح المسناج میں فرماتے ہیں۔

"یعنی ہمارے نزدیک مشہور قول پر قرآن و عبادات ثواب میت کو نہیں پہنچتا اور مختار یہ ہے کہ پہنچتا ہے جبکہ اللہ تعالیٰ سے قرآن و عبادات ثواب پہنچنے کا سوال کرے (یعنی قرآن پڑھ کر دعا کرے اور یہ سوال کرے کہ یا اللہ اس قرآن و عبادات کا ثواب فلاں میت کو تو پہنچا دے) اور دعا کے قبول ہونے پر امر موقوف رہے گا (یعنی اگر دعا اس کی قبول ہوئی تو قرآن و عبادات کا ثواب میت کو پہنچے گا اور اگر دعا قبول نہ ہوئی تو نہیں پہنچے گا) اور اس طرح پر قرآن و عبادات کا ثواب پہنچنے کا جزم کرنا لائق ہے اس واسطے کہ یہ دعا ہے جس جگہ میت کے لیے ایسی چیز کی دعا کرنا بدرجہ اولیٰ جائز ہوگا جو داعی کے اختیار میں ہے اور یہ بات ظاہر ہے کہ دعا کا نفع میت کو بالاتفاق پہنچتا ہے اور زندہ کو بھی پہنچتا ہے نزدیک ہو خواہ دور ہو اور اس بارے میں بہت سی حدیثیں آئی ہیں بلکہ افضل یہ ہے کہ آدمی اپنے بھائی کے لیے غائبانہ دعا کرے۔" واللہ تعالیٰ اعلم بالصواب۔

[1]۔ البحر الرائق (63/3) تبین السائلین (83/6)

[2]۔ شرح صحیح مسلم للنووی (90/1)

[3]۔ الاذکار للنووی (ص 228)

[4]۔ دیلمی السلسلۃ الضعیفۃ رقم الحدیث (597)

حدامہ عندی واللہ اعلم بالصواب

مجموعہ فتاویٰ عبد اللہ غازی پوری

کتاب الجنائز، صفحہ: 332

محدث فتویٰ